

समे – 12:25 hrs.

<><><><><><>

Polls Phase II

जम्मू-कश्मीर च अज्ज असैम्बली चुनाएं दे दुए गेड़ तैहत दिने 11 बजे तगर 24.1 फीसद मतदान दर्ज करी लैता गेदा ऐ। आकाशवाणी दे जम्मू संवाददाता मुजब, मतदान बड्डलै 7 बजे थमां पुरु होई गोआ हा ते बड्डलै थमां गै मते सारे मतदान केन्द्रें पर जोश कन्नै भरोचे दे मतदाताएं दिआं लम्मियां-लम्मियां रींगां दिक्खियां जा करदिआं न। ध्यानजोग ऐ जे अज्ज जम्मू-कश्मीर दे 6एं जिलें दिएं कुल 26 विधानसभा सीटें लेई वोट पोआए जा करदे न। इनें जिलें च जम्मू संभाग दे रियासी, रजौरी ते पुंछ जिलें सने कश्मीर खिते दे श्रीनगर, बडगाम ते गांदरबल हलके शामिल न। चुनां आयोग दे निर्देशें मुजब, सब्बनें मतदान केन्द्रें पर वैबकास्टिंग दी सुविधा उपलब्ध करोआई जा करदी ऐ तांजे मतदान पूरी पारदर्शिता कन्नै होई सकै। जम्मू संभाग दे 11 असैम्बली हलकें च दिने 11 बजे तगर 33.79 फीसद मतदान पुंछ जिले दे सुरनकोट हलके च दर्ज कीता गोआ। ईआं गै पुंछ-हवेली हलके च 34.26 फीसद, मेंढर च 30.9 फीसद, कालाकोट-सुंदरबनी हलके च 30.74 फीसद, रजौरी च 33.77 फीसद, नौशैहा च 21.42 फीसद, थन्नामंडी हलके च 31.61 फीसद, बुद्धल च 31.62 फीसद, माता वैष्णो देवी हलके च 31.8 फीसद, रियासी च 32.31 फीसद ते गुलाबगढ़ विधानसभा हलके च सब्बनें शा मता 35.72 फीसद मतदान दर्ज कीता गोआ ऐ। जम्मू संभाग दे सब्बनें 11 असैम्बली हलकें च मतदान पूरी रमानदारी ते बवस्था आहले ढंगगै सिर जारी ऐ। ध्यानजोग ऐ जे दफा 370 हटने दे बाद जम्मू-कश्मीर च कोई इक दहाके परैन्त विधानसभा दे चुनां करोआए जा करदे न। दुए गेड़ दे इस चुनां लेई तकरीबन 25 लक्ख 78 जहार मतदाता, चुनां मैदान च खडोते दे 230 मेदवारें दे सियासी भविक्ख दा अज्ज संझां तगर फैसला करी देडन। तोआई दुए गेड़ तैहत 24 मतदान केन्द्रें पर 15 जहार 500 शा मते विस्थापित कश्मीरी पंडित मतदाता बी अज्ज वोट पा करदे न।

<><><><><><>

Delegation

जम्मू-कश्मीर च अज्ज होआ करदे दुए गेड़ दे असेम्बली चुनाएं दी प्रक्रिया गी दिक्खने आस्तै बक्ख-बक्ख मुल्खें थमां राजदूतें दा इक डेलीगेशन अज्ज कश्मीर घाटी दे बडगाम इलाके च पुज्जे दा ऐ। दक्खन अफ्रीका दिएं राजदूत लारा स्वार्ट होरें आखेआ ऐ जे ओह पैहली बारी जम्मू-कश्मीर दे दौरे पर आइयां न। उनें इब्बी आखेआ ऐ जे विदेश मंत्रालय दे साददे पर भारत औना ते मतदान आहले ध्याड़े मतदान केन्द्रें पर जाइयें वोट पाने दी प्रक्रिया गी दिक्खना उंदे आस्तै बड़े मानै आहली गल्ल ऐ।

<><><><><><>

Ravinder Raina

जम्मू-कश्मीर बीजेपी दे प्रधान रविंदर रैना होरें अज्ज रजौरी जिले दे नौशैहा हलके च अपना वोट पाया ते एह विश्वास जाह कीता जे उंदी पार्टी गै प्रदेश च अगली सरकार बनाग। उनें आखेआ जे लोक प्रदेश दी रमानदारी ते विकास लेई अज्ज बधी-चढ़िये मतदान करडन। उनें मेद जताई जे अज्जे दे दुए गेड़ दे चुनां च मतदान दे रिकार्ड आंकड़े सामने औडन ते लोकतंत्र दी जित्त होग। बीजेपी नेता होरें नौशैहा आहले प्राइमरी स्कूल च बनाए गेदे लम्बेड़ी मतदान केन्द्र पर अपना वोट पाने परैन्त एह गल्ल आखी।

<><><><><><>

Rahul Gandhi

लोकसभा च बरोधी धड़े दे नेता ते कांग्रेस पार्टी दे साबका राश्ट्री प्रधान राहुल गांधी होर जम्मू-कश्मीर च त्रीये ते अखीरले गेड़ दे असेम्बली चुनाएं दे सिलसिले च प्रचार आस्तै जम्मू पुज्जी गे न। इस गेड़ तैहत औंदी पैहली अक्टूबर गी वोट पुआए जाने न। राहुल होर अज्ज प्रदेश च द'ऊं चुनावी रैलियें गी संबोधित करडन ते जम्मू च पेशेवर ते खासतौर पर सददे गेदे लोकें कन्ने गल्लबात आहले इक सत्र च बी हिस्सा लैडन। ओह

जेके प्लाज़ा ग्राउंड च चुनावी रैली अगगे भाषण देडन। मगरा ओह् श्रीनगर जाडन ते सोपोर च इक जनसभा करडन। संझांलै ओह् दिल्ली परतोई जाडन।

<><><><><><>

Home Voting

साम्बा दे जिला चुनांस अधिकारी राजेश शर्मा हुंदे मार्गदर्शन तैहत जिले दे त्रऊं असैम्बली हल्के-विजयपुर, साम्बा ते रामगढ़ च बुजुर्गे ते दिव्यांग मतदाताएं लेई उंदे घरै दा गै वोट पाने दी प्रक्रिया चलाई जा'रदी ऐ। इस प्रक्रिया दा मकसद इस गल्लै गी पक्का करना ऐ जे हर इक योग्य मतदाता वोट पाने दे अपने हक्के दा इस्तेमाल करै। एह प्रक्रिया अज्ज बी जारी रौहग। तोआई उधमपुर दिएं जिला चुनां अधिकारी सलोनी राय होरें होम वोटिंग लेई 40 चुनावी टीमें गी बक्ख-बक्ख थाहरें खाना कीता। एह् ओमां जिले दे सब्बनें 4 असैम्बली हल्के च योग्य मतदाताएं दे घर जाइयै उंदा वोट पोआडन।

<><><><><><>

SVEEP

स्वीप दे तैहत कल बसोहली च मतदाता जागरूकता लेई मैराथन द्रौड़ दा सरिस्ता कीता गेआ जेदे च लोकें बधी चढ़ियै हिस्सा लैतां भ्रष्टाचार रोधी ब्यूरो दे डरेक्टर शक्ति पाठक होरें इस मैराथन द्रौड़ गी झंडी दस्सियै खाना कीता। तोआई सरकारी डिग्री कालेज आर.एस.पुरा च इक बड्डे स्वीप कार्यक्रम दा आयोजन कीता गेआ जेदे च लोकें गी मतदान दे महत्व बारै दस्सेया गेआ। नटरंग समूह जम्मू आस्सेया मतदाता जागरूकता बारै इक नुक्कड़ नाटक दा आयोजन कीता गेआ। स्वीट तैहत सरकारी हाई स्कूल कघोट ते महिला कालेज गांधी नगर च बी कार्यक्रम करोआए गए।

<><><><><><>

J&K Pavilion

केन्द्री गृह मंत्री अमित शाह हौरें बी सोशल मीडिया मंच एक्स पर सब्बनें मतदाताएं गी अपील कीती ऐ जे ओह जम्मू-कश्मीर च अज्ज दुए गेइ दे चुनां तैहत पक्क गै वोट पाने दे अपने हक्के दा इस्तेमाल करन तांजे जम्मू-कश्मीर गी आतंकवाद-मुक्त ते विकसित बनाया जाई सकै। उनें लोकें गी आखेआ ऐ जे ओह इक ऐसी सरकार बनाने लेई मतदान करन जेहड़ी जम्मू-कश्मीर दे नौजवाने दे भविक्ख गी सनैहा बनाने, गरीबे ते महिलाएं दे अधिकारीं दी राक्खी ते प्रदेश गी विकसित बनाने लेई वचनबद्ध होऐ। शाह हौरें लोकें गी अपील कीती ऐ जे ओह जम्मू-कश्मीर गी आतंकवाद, परोआरवाद ते भ्रश्टाचार थमां मुक्त बनाने ते लोकतंत्र गी सशक्त बनाने दे मकसद कन्ने मतदान करन।

<><><><><><>